


## LIL MIN IFAKKRU L-LAPIDI SEPOLKRALI LI GHANDNA FIR-ROTUNDA

*Joseph Borg*

Fis-sitt kappelli li hemm ġewwa l-knisja arċipretali tagħna niltaqgħu ma' għoxrin lapida sepolkrali kollha bil-Latin. Oħra tinsab għaliha f'nofs il-kor u

hemm oħra wkoll fis-sagristija. Sebgha minn dawn il-lapidi huma inkorporati f'sebgha monumenti b'mezzo bust ta' l-irġam fuqhom. Ifakkru dawn il-lapidi jew monumenti - kappillani, arċiprieti, qassisin, membri ta' familji illustri Mostin, fosthom tobba u avukati u benefatturi oħra li lkoll hadmu sabiex jaraw mibdija, mitmuma u mżejna din il-knisja li kienet l-għożża ta' qalbhom, kif inhi tagħna. Kien jixirqilhom tassew li l-fdalijiet jew it-tifkira tagħhom jibqgħu jistrieħu għal dejjem ġewwa r-Rotunda. Ngħidu biss xi haġa żgħira dwar min huma dawk li b'tifkira tagħhom saru dawk il-monumenti u l-lapidi l-ġmiel tagħhom.



*(Ritratt: Ruben Chetcuti)*  
*Il-Monument li jfakkar lill-Kappillan  
Dr. Dun Felić Calleja (1797 - 1833)*

### IL-KAPPELLA TAL-MADONNA TAR-RUŻARJU

F'din il-kappella hemm l-ewwelnett midfun il-fundatur tar-Rotunda, Dun Felić Calleja, miż-Żurrieq, li minn kappillan ta' Hal Balzan sar kappillan tal-Mosta. Dam imexxi l-

parroċċa tagħna għal 36 sena shaħ mill-1797 sal-1833. Kien hu li għażel il-pjanta ta' Grognet. Għall-bini tal-knisja tagħna kien ħalla ġidu kollu. Ma kellux ix-xorti jara ta' lanqas it-tqeghid ta' l-ewwel ġebbla. Il-monument li

twaqqaflu fuq qabru fil-ħamsinjiet huwa xogħol l-iskultur Taljan Sebastiano Spampinato, li kien joqgħod u jaħdem hawn Malta.

Il-kappillan l-ieħor li jinsab midfun f'din il-kappella huwa l-Mosti Dun Franġisk Camilleri. Kien dam kappillan tal-Mosta mill-1876 sakemm miet fid-29 ta' April, 1885. Fi żmien kien sar l-orgni famuż li għandha l-knisja tagħna, għalkemm ma kellux ix-xorti jara din l-opra mitmuma għax miet xi erba' xhur qabel. Fil-lapida li hemm tfakkru tidher il-figura allegorika tal-Fidi, b'kalċi tħaddan is-Salib.

Il-lapida l-oħra li niltaqgħu magħha f'din il-kappella hija dik li tfakkar lill-Arċipriet Mosti Dun Girgor Borg, li kien Arċipriet tal-Mosta mill-1930 sal-1942. Fil-lapida li għandu tfakkru jidher anġlu jħares innikket 'l isfel qed ipogġi berettin fuq kolonna bi stola fuqha. Jidhru wkoll is-sigra taċ-ċipress. L-aħbar li bomba kienet nifdet il-koppla tar-Rotunda nikkittu bis-sħiħ u kompliet tagħti daqqa 'l isfel lil saħħtu, li kienet diġà bdiet sejra lura, għalkemm ma kienx kbir. Fi żmien l-knisja tagħna stagħniet b'xogħlijiet artistiċi ta' l-iskultur magħruf Ċensu Apap, bħalma huma l-arkanġli tal-kor, il-fontijiet ta' l-ilma mbierek, il-pulptu u ż-żewġ statwi ta' Santa Marija u San Ġużepp f'tarf iz-zuntier. Jinsab midfun fil-kannierja tar-Rotunda.

### IL-KAPPELLA TA' SAN PAWL


Il-lapida sabiħa li fiha tidher il-figura allegorika tal-Ġustizzja bħala mara b'wiċċha mgħotti tfakkar lill-Avukat Ġanbattist Mifsud, li flimkien ma' l-erba' uliedu, tnejn tobbi, wieħed avukat u l-ieħor saċerdot, jinsabu midfunin f'din il-kappella. Kien l-Avukat Ġanbattista Mifsud li kien ikkummissjona lill-pittur Salvatore Barbara sabiex ipitter it-tliet kwadri ta' din il-kappella. Din il-familja



(Ritratt: Ruben Chetcuti)  
Tiffira ta' l-Avukat Ġanbattista Mifsud,  
J.U.D. li miet ta' 80 sena fl-1867.

ta' Mifsud, l-aktar il-missier u ibnu Mons. Mikielang, żejnu wkoll din il-kappella b'altar, irham, skultura u induratura. L-Avukat Ganbattist Mifsud miet ta' 80 sena fis-sena 1867.

L-iben il-kbir ta' l-Avukat Ganbattist Mifsud kien Salvatore, li lahaq avukat bhal missieru. Huwa kien ġie magħżul bħala wieħed mis-seba' sindki meta dawn kienu introdotti għall-ewwel darba f'Malta fi żmien l-amministrazzjoni kolonjali Ingliża. Kien magħruf għall-imhabba tiegħu lejn il-fotra tant li l-lapida li hemm fuq qabru ġġib fuqha x-xbieha ta' mara b' żewġ itfal, simbolu tal-Karità. Kien miet ta' 54 sena fis-sena 1869.



*(Ritratt: Ruben Chetcuti)  
Monument lill-Arkitett Inġinier tar-Rotunda, Ġorġ Grognet de Vassé.*

Lapida oħra b'salib aħmar fuqha bil-kliem ta' San Pawl "Nghið għaliya ma niftaħarx jekk mhux bis-Salib" tfakkar lit-tieni iben ta' l-avukat Ganbattist Mifsud. Dan kien it-Tabib Glormu Mifsud, membru ieħor distint ta' din il-familja Mostija magħrufa. Miet meta kellu 62 sena fis-sena 1878.

Il-familja Mifsud kienet imżejna wkoll b'sacerdot. Dan kien Monsinjur Mikielang Mifsud. Kien hu li għamel l-ewwel quddiesa ġewwa r-Rotunda, sewwa sew fuq l-altar tal-kor, meta din kienet lesta. Ta' patrijott Mosti li kien haðem għat-tiżjin tal-kappella fejn għandu monument tar-rham b'mezzobust mill-isbaħ, xogħol il-magħruf Tudolini ta' Ruma.

Il-membru l-ieħor tal-familja Mifsud midfun f'din il-kappella li kien jaħbat iż-żgħir kien it-Tabib Antonju Mifsud. Jinsab midfun f'nofs din il-kappella, sewwa sew quddiem l-

altar. Kien tabib li jspecjalizza fil-qasam tal-maternità. Huwa miet meta kellu 59 sena fl-1883. Il-lapida li għandu tfakkru fuq qabru hija mill-isbaħ.

## IL-KAPPELLA TAL-MADONNA TAĊ-ĊINTURA


Hawnhekk naraw żewġ monumenti b'mezzobust fuqhom, it-tnejn tar-ram abjad. L-ewwel wieħed ifakkar lill-Arkitett-Inġinier mill-Belt Valletta, Ġorġ Grognet de Vassé, bniedem għaref u erudit, li fost affarijiet oħra, serva għal tmintax-il sena shaħ taħt Napuljun fid-dipartiment ċivili u militari ta' l-inġinieri. Ir-Rotunda tagħna hija xhieda biżżejjed tal-ħila tiegħu xejn komuni fl-arti ta' l-arkitektura u l-inġinerija. Miet ta' 88 sena fil-5 ta' Settembru, 1862. Il-kitba Latina li hemm fuq il-monument tiegħu kitibhielu ħabibu Dun Ġużepp Zammit "Brigella", Latinista magħruf ta' dak iż-żmien.

It-tieni monument f'din il-kappella huwa dak li jfakkar lill-Dr. Dun Pawl Xuereb mill-Isla, li qabel ġie l-Mosta kien kappillan tal-Qrendi.


Kien l-aħħar kappillan li kellna l-Mosta għax bit-tħabrik tiegħu għolla l-knisja tagħna għad-dinjità ta' knisja arċipretali u hekk sar l-ewwel arċipriet li kellha r-Rotunda fl-1888. Habrek sabiex fl-1889 inbniet il-lanterna tal-knisja u kien hu wkoll li ta bidu sabiex setgħet fl-aħħar, għalkemm wara mewtu, issir il-pittura famuża tat-tmien lunetti. Kien miet ta' 50 sena nhar it-22 ta' Novembru, 1884.

## IL-KAPPELLA TA' SAN ROKKU U SAN BASTJAN

F'din il-kappella niltaqgħu ma' żewġ monumenti oħra tar-ram abjad ukoll. Hemm dak li jfakkarna fil-Prim Bennej tar-Rotunda, Mastr'Anġ Gatt miż-Żejtun, bennej ta' l-għaġeb, li għal sebgħa u għoxrin sena shaħ thabat biex setgħet fl-aħħar titlesta l-knisja monumentali tagħna. Ta l-aħħar nifs ta' ħajtu nhar it-12 ta' Novembru, 1875 fl-ghomor ta' 79 sena. Il-monument li għandu huwa xogħol l-iskultur Sebastjan Spampinato, li kien sar minflok ieħor tal-ġebel fis-snin ħamsin.



(Ritratt: Ruben Chetcuti)  
Monument lill-ewwel Arċipriet Dr. Dun  
Pawl Xuereb (1887-1894)



(Ritratt: Ruben Chetcuti)  
 Monumnet lill-Prim Bennej tar-Rotunda,  
 Mastr' Anġ Gatt li miet ta' 79 sena  
 fl-1875.

Il-monument l-ieħor, li huwa xogħol ukoll ta' Spampinato, ifakkar lill-benefatur kbir tar-Rotunda, is-Sur Karm Dimech. Minn flusu kien ħallas għall-iskultura u l-induratura tal-koppla u l-Monument tal-Gimgha l-Kbira barra minn xi opri oħra. Bir-raġun kollu kien ġie mogħti l-unur *Pro Ecclesia et Pontefice* bħala għarfien tal-ġenerożità kbira tiegħu mal-knisja tagħna. Kien ħalla din id-dinja fit-22 ta' April, 1958. Jinsab midfun fil-kannierja tar-Rotunda.

### IL-KAPPELLA TA' SAN ĠUZEPP

L-ewwel lapida fil-kappella ta' San Ġużepp li dwarha u dwar min hu midfun taħtha ser nqiegħdu xi ħaġa hija dik li tfakkar lin-Nutar Franġisk Chetcuti u lil martu s-Sinjura Anna Camilleri, li kienu magħrufin sewwa għat-tjubija, bżulija u mħabba lejn ir-reliġjon. Alla żejjen u bierek din il-familja Mostija b'erba' qassisin aħwa, li kienu Dun Ġlormu, Dun

Ġużepp (li laħqu t-tnejn Monsinjuri), Dun Tumas u Dun Salv. Huhom l-ieħor Danjuel laħaq tabib. In-Nutar Chetcuti kien is-segretarju tal-Fabbrika tar-Rotunda meta din kienet qiegħda tinbena. Hu ntgħazel ukoll biex jara l-kontijiet tal-fabbrika. Fuq il-lapida sabiha li tfakkar lilu u 'l martu tidher fil-kobor l-arma ta' Chetcuti. In-Nutar Chetcuti miet fl-1861 fl-ghomor ta' 80 sena filwaqt li martu mietet ta' 87 sena fl-1869.

Lapida oħra f'din il-kappella hija dik b'tifkira ta' l-erba' aħwa saċerdoti Mostin Dun Tumas, Dun Ġużepp, Dun Ġlormu u Dun Salv Chetcuti, magħrufin għall-għerf u t-tjubija tagħhom. It-tliet kwadri f'din il-kappella huma tifkira tal-ġenerożità tagħhom mal-knisja tagħna. Il-lapida li tfakkarhom hija biċċa xogħol mill-isbaħ tal-marmista Darmanin. Turi lis-Sultan ta' Izrael Salamun bi skroll f'idu. Il-kitba ta' l-iskroll hija sentenza meħuda mill-ktieb ta' l-Għerf li tgħid li, "Il-biża' t'Alla huwa l-bidu ta' kull għerf". Fost dawn l-erba' qassisin jidher li Dun Salv Chetcuti biss huwa midfun hawn.

Lapida sabiha oħra, li hija wkoll xogħol Darmanin u li saret fl-1897, għandha fuqha l-figura allegorika tal-karità. Din tidher bħala mara twajba qiegħda toffri ħobża lil tfajjel ċkejken. Din il-lapida tfakkar lit-tabib Danjuel Chetcuti, magħruf għall-ħila medika tiegħu u għall-karità tiegħu mal-poplu. Tiffkura ta' l-imħabba li bħal niesu kellu lejn ir-Rotunda għandna s-sett gandlieri tal-metall il-priem tal-kappella ta' San Ġuzepp li fuqhom jidher ismu. Dan it-tabib kien miet ta' 76 sena fl-1895.

L-aħħar lapida f'din il-kappella tfakkar lis-sacerdot Mosti Dun Ġuzepp Mamo. Dan il-qassis devot ta' San Ġuzepp ħallas għall-ispejjeż tal-kancell ta' rham griż u fin li jdawwar il-preżbiterju. Dan kien sar fuq id-disinn ta' l-arkitekt Dr. Nikola Zammit. Ħalla wkoll il-flus biex ta' kull sena jsiru eżerċizzi spiritwali speċjali qabel il-Milied. Hejja l-qabar u l-lapida qabel mewtu fl-1885. Il-lapida li hemm fuq qabru jidher fiha sarkofagu bl-arma ta' Mamo u bl-istola u l-berettin fuqnett.

### IL-KAPPELLA TAL-KURĊIFISS

Sewwa sew fl-art, fin-nofs tal-kappella tal-Kurċifiss, hemm l-iżjed lapida qadima li għandna fir-Rotunda. Din il-lapida hija fost il-wirt tal-knisja l-qadima u tfakkar lill-Kappillan Mosti Dun Ġwann Anġlu Sammut. Dan kien sar kappillan fl-1742 u dam sakemm miet fl-1758 fl-ghomor ta' 66 sena. Minħabba li din il-lapida fiha xogħol sabiħ fl-irham kienet inqalgħet mill-knisja parrokkjali l-qadima u twaħħlet f'nofs din il-kappella. Fiha tidher l-arma ta' Sammut taħt pavaljun miżmum minn żewġ anġli.

F'din il-kappella nsibu l-fdalijiet ta' l-ikbar iben li qatt tat il-Mosta, il-kappillan Dun Ġammar Schembri, li għal 26 sena shaħ ħadem bla waqfien għall-bini tar-Rotunda barra milli kien kważi ħalla ġidu kollu għall-knisja li għaliha kien tħabat biex waqqaf. Kien miet ta' 60 sena mibki mill-Mostin kollha nhar it-



(Ritratt: Ruben Chetcuti)  
Monument li jfakkar lill-Kav. Carmelo Dimech, P.E.P., benefattur tar-Rotunda.



(Ritratt: Ruben Chetcuti)

Tifkira tat-Tabib Danjel Chetcuti li miet il-1895.

xhur biss, mis-6 ta' Marzu, 1886 sat-22 ta' Awissu ta' dik is-sena, għax kien miet qasir il-għomor ta' 51 sena. F'ħames xhur ma laħaq għamel xejn, imma kellu jħalliina lill-ħabrieġi neputih Dun Anġ. Camilleri, li kien jiġi t-tifel t'oħtu. Dan kien ġie miegħu minn Haż-Żabbar bħala qassis żagħżuġh u tant ħabb 'il-Mosta u 'l-knisja tagħha li baqa' jgħix fostna sakemm miet, wara li rnexxielu jzejjen ir-Rotunda b'bosta opri mill-aqwa, fosthom il-paviment. Fil-lapida li hemm fuq il-qabar tal-Kappillan Sciberras jidher sarkofagu ta' rħam aħdar bl-arma ta' Sciberras fuqu.

## FIL-KOR U FIS-SAGRISTIJA


F'nofs il-kor hemm lapida sempliċi bl-ismijiet ta' ħamsa u għoxrin qassis li kienu jiffurmaw il-kleru tal-Mosta ta' l-1906 meta sar iċ-ċangar bl-irħam tal-Preżbiterju u l-kor fuq id-disinn tas-Sur Rafel Caruana Dingli. Ix-xewqa tal-qassisin imsemmijin f'din il-lapida kienet li jkollhom qabar komuni, iżda minħabba raġunijiet diversi hemm minnhom min mhux midfun hemm.

28 ta' Settembru, 1859. B'tifkira tiegħu hemm fuq qabru monument maħdum minn Spampinato b'bust tar-rħam fuqu li tassew jixraqlu. Dan kien twaqqaf mill-Mostin fis-snin ħamsin minflok lapida sempliċi li kellu.

Lapida sabiħa f'din il-kappella tfakkar lill-kappillan suċċessur ta' Dun Ġammari Schembri, Dun Anton Mallia minn Birkirkara. Dan kien missjonant u predikatur mill-aqwa u beda jġib bħal sħabu l-pelegrina u l-faxxa fuq is-suttana. Fi żmien r-Rotunda tgħammret b'bosta affarijiet ta' ħtieġa u saret ukoll il-Konsagrazzjoni solenni tagħha. Fil-lapida li hemm tfakkr jidher is-Sultan David qed jiġi mwissi mill-profeta Natan.

Midfun f'din il-kappella hemm ukoll il-kappillan Żabbari Dun Lawrenz Sciberras, li kien dam jieħu ħsieb il-parroċċa Mostija għal ħames

Fl-aħħarnett f'tarf il-kuridur li jgħaqquad is-sagristijiet, sewwa sew quddiem il-kamra tal-*Lavabo* hemm lapida b'kitba Latina twila fiha u bl-arma ta' Chetcuti fuqha. Din tfakkar lit-tabib magħruf Tumas Chetcuti, li miet ta' 66 sena fl-1863 u għamel g'ieħ lill-Mosta u għolla isem Malta quddiem l-iżjed nies għorrief ta' l-Ewropa. Ta' patrijiott Mosti li kien, qabel ma miet kien ħalla bil-miktub li għismu kellu jiġi midfun fil-knisja tal-Mosta.



(Ritratt: Ruben Chetcuti)  
Lapida li tfakkar lil Kappillan Dun Anton Mallia (1859 - 1876)

## RIFERENZI

1. *Storja tal-Mosta bil-Knisja Tagħha*, E. B. Vella, 1930.
2. *Musta, Its Memories and Charms*, Rev. Edgar W. Salomone, 1910.

N.B. skond E. B. Vella ħafna mill-iskrizzjonijiet bil-latin li jidhru fuq il-lapidi ta' l-oqbra li semmejna huma xogħol sabiħ tal-bravu Latinista l-Patri Lettur Albert M. Grech O. P.

Tnejn mil-lapidi li hemm fil-kappella ta' San Ġużepp huma ffirmati minn Darmanin. Dan il-marmista kien jiġi ħu l-istatwarju magħruf Carlo Darmanin.